



## Ġabra tal-ġurisprudenza

SENTENZA TAL-QORTI TAL-ĠUSTIZZJA (Is-Sitt Awla)

7 ta' Settembru 2017\*

“Rinviju għal deċiżjoni preliminari – Assigurazzjoni għar-responsabbiltà ċivili fir-rigward tal-użu ta' vetturi bil-mutur – Direttiva 72/166/KEE – Direttiva 84/5/KEE – Direttiva 90/232/KEE – Sewwieq responsabbli għall-incident li kkaġuna l-mewt tal-konjuġi tiegħu, passigġiera fil-vettura – Leġislazzjoni nazzjonali li teskludi l-kumpens għad-dannu materjali mġarrab mis-sewwieq responsabbli għall-incident”

Fil-Kawża C-506/16,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mit-Tribunal da Relação do Porto (qorti tal-appell ta' Porto, il-Portugall), permezz ta' deċiżjoni tas-7 ta' Lulju 2016, li waslet fil-Qorti tal-Ġustizzja fis-26 ta' Settembru 2016, fil-proċedura

**José Joaquim Neto de Sousa**

vs

**Estado português,**

IL-QORTI TAL-ĠUSTIZZJA (Is-Sitt Awla),

komposta minn E. Regan, President tal-Awla, A. Arabadjiev (Relatur) u S. Rodin, Imħallfin,

Avukat Ġenerali: P. Mengozzi,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għall-Estado português, minn M.E. Duarte Rodrigues,
- għall-Gvern Portugiż, minn L. Inez Fernandes u M. Figueiredo kif ukoll minn S. Jaulino, bhala aġenti,
- għall-Kummissjoni Ewropea, par P. Costa de Oliveira kif ukoll minn K.-P. Wojcik, bhala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

\* Lingwa tal-kawża: il-Portugiż.

## Sentenza

- 1 It-talba għal deċiżjoni preliminari tirrigwarda l-interpretazzjoni tat-Tieni Direttiva tal-Kunsill 84/5/KEE, tat-30 ta' Diċembru 1983, dwar l-approssimazzjoni tal-liġijiet tal-Istati Membri li għandhom x'jaqsmu ma' assigurazzjoni kontra r-responsabbiltà ċivili fir-rigward tal-użu ta' vetturi bil-mutur (ĠU Edizzjoni Speċjali bil-Malti, Kapitolu 6, Vol. 7, p. 3), kif emendata bid-Direttiva 2005/14/KE tal-Parlament Ewropew u tal-Kunsill, tal-11 ta' Mejju 2005 (ĠU 2005, L 149, p. 14) (iktar 'il quddiem it-“Tieni Direttiva”), u tat-Tielet Direttiva tal-Kunsill 90/232/KEE, tal-14 ta' Mejju 1990, dwar l-approssimazzjoni tal-liġijiet tal-Istati Membri li għandhom x'jaqsmu ma' assigurazzjoni kontra r-responsabbiltà ċivili fir-rigward ta' l-użu ta' vetturi bil-mutur (ĠU Edizzjoni Speċjali bil-Malti, Kapitolu 6, Vol. 1, p. 249, iktar 'il quddiem it-“Tielet Direttiva”).
- 2 Din it-talba tressqet fil-kuntest ta' tilwima bejn José Joaquim Neto de Sousa u l-Estado português (Stat Portugiż) dwar ksur allegat tad-dritt tal-Unjoni, li huwa imputabbli lis-Supremo Tribunal de Justiça (qorti suprema, il-Portugall).

### Il-kuntest ġuridiku

#### *Id-dritt tal-Unjoni*

- 3 Id-Direttiva 2009/103/KE tal-Parlament Ewropew u tal-Kunsill, tas-16 ta' Settembru 2009, dwar l-assigurazzjoni kontra responsabbiltà ċivili fir-rigward tal-użu ta' vetturi bil-mutur u l-infurzar tal-obbligu ta' assigurazzjoni kontra din ir-responsabbiltà (ĠU 2009, L 263, p. 11), ħassret id-Direttiva tal-Kunsill 72/166/KEE, tal-24 ta' April 1972, dwar l-approssimazzjoni tal-liġijiet tal-Istati Membri li għandhom x'jaqsmu ma' assigurazzjoni kontra responsabbiltà ċivili fir-rigward tal-użu ta' vetturi bil-mutur u l-infurzar tal-obbligu ta' assigurazzjoni kontra din ir-responsabbiltà (ĠU Edizzjoni Speċjali bil-Malti, Kapitolu 6, Vol. 1, p. 10, iktar 'il quddiem l-“Ewwel Direttiva”) kif ukoll it-Tieni u t-Tielet Direttiva. Madankollu, fid-dawl ta' meta sehhew il-fatti fil-kawża prinċipali, għandhom jiġu kkunsidrati d-direttivi mhassra.
- 4 Skont l-Artikolu 3(1) tal-Ewwel Direttiva:  
“Kull Stat Membru għandu [...] jieħu l-miżuri kollha approprijati biex jassigura li r-responsabbiltà ċivili fir-rigward ta' l-użu ta' vetturi normalment ibbażati fit-territorju tiegħu ikun kopert minn assigurazzjoni. Il-limiti koperti tar-responsabbiltà u l-kondizzjonijiet tal-kopertura għandhom ikunu ddeterminati fuq il-bażi ta' dawn il-miżuri.”
- 5 L-Artikolu 1(1) tat-Tieni Direttiva kien jistabbilixxi li:  
“L-assigurazzjoni msemmija fl-Artikolu 3(1) [tal-Ewwel Direttiva] għandha tkopri b'mod obligatorju kemm il-ħsara lill-proprjetà kif ukoll id-danni personali [korrimenti fuq il-persuna].”
- 6 L-Artikolu 3 tal-imsemmija direttiva kien ifformulat kif ġej:  
“Il-membri tal-familja tal-persuna assicurata, ix-xufier jew kull persuna oħra li hi responsabbli taħt il-liġi ċivili fil-każ ta' incident, u li r-responsabbiltà tagħha hija koperta mill-assigurazzjoni msemmija fl-Artikolu 1(1) m'għandhiex tiġi eskluża mill-assigurazzjoni fir-rigward tal-korrimenti personali [fuq il-persuna] tagħha minhabba dik ir-relazzjoni.”

7 L-Artikolu 1 tat-Tielet Direttiva jipprevedi li:

“[...] [L-]assigurazzjoni li hemm referenza għaliha fl-Artikolu 3(1) [tal-Ewwel Direttiva] għandha tkopri r-responsabbiltà għal korrimenti fuq il-persuna tal-passiġġieri, apparti minn għax-xufier, li joriġinaw mill-użu ta' vettura.

[...]”

### ***Id-dritt Portugiż***

- 8 Skont l-Artikolu 7(1) tad-Decreto-Lei Nru 522/85 – Seguro Obrigatório de Responsabilidade Civil Automóvel (Digriet-Liġi Nru 522/85 dwar l-assigurazzjoni obbligatorja għar-responsabbiltà ċivili tal-karozza), tal-31 ta' Diċembru 1985, kif emendat bid-Decreto-Lei Nru 130/94 (Digriet-Liġi Nru 130/94), tad-19 ta' Mejju 1994 (iktar 'il quddiem id-“Digriet-Liġi Nru 522/85”), id-danni li jirriżultaw minn leżjonijiet fuq il-persuna mgarrba mis-sewwieq tal-vettura assicurata huma esklużi mill-kopertura tal-assigurazzjoni obbligatorja għar-responsabbiltà ċivili fir-rigward tal-użu ta' vetturi bil-mutur (iktar 'il quddiem l-“assigurazzjoni obbligatorja”).
- 9 Mill-Artikolu 7(3) tad-Digriet-Liġi Nru 522/85 jirriżulta li, fil-każ tal-mewt, ikkaġunat minn incident, b'mod partikolari tal-konjuġi tas-sewwieq tal-vettura u tad-detentur tal-polza ta' assicurazzjoni, kull kumpens għad-danni mhux materjali lill-persuna responsabbli għall-incident huwa eskluż.
- 10 Skont l-Artikolu 483 tal-kodiċi ċivili, dik il-persuna li bi htija tippregudika illegalment id-drittijiet ta' haddiehor għandha tagħti kumpens lill-persuna leża għad-danni li jirriżultaw minn dak il-fatt.
- 11 L-Artikolu 495(3) ta' dan il-kodiċi jipprevedi li, fil-każ ta' mewt jew ta' leżjoni fuq il-persuna, il-persuni li jistgħu jitolbu l-manteniment mill-persuna leża jew li kienu jircievu manteniment minn din tal-aħħar fl-eżekuzzjoni ta' obbligu naturali għandhom id-dritt għal kumpens.

### **Il-kawża prinċipali u d-domanda preliminari**

- 12 Fit-3 ta' Diċembru 2005, f'Paredes (il-Portugall), seħħ incident bejn il-vettura misjuqa minn J.J. Neto de Sousa, assicurat mal-kumpannija ta' assicurazzjoni Zurich, u vettura oħra. J.J. Neto de Sousa, li kien tilef il-kontroll tal-vettura tiegħu, gie ddikjarat responsabbli għal dan l-incident. F'din il-vettura kien hemm, bħala passiġġiera, A. C. da Rocha Carvalho, il-konjuġi ta' J.J. Neto de Sousa, li mietet bħala konsegwenza tal-imsemmi incident.
- 13 J. J. Neto de Sousa ressaq kawża kontra Zurich quddiem it-Tribunal Judicial de Paredes (qorti tad-distrett ta' Paredes, il-Portugall), fejn talab li din il-kumpannija ta' assicurazzjoni tiġi kkundannata tħallu s-somma ta' EUR 335 700, miżjuda bl-interessi, bħala kumpens għad-dannu materjali u għall-korriment fuq il-persuna kkawżati mill-incident tat-3 ta' Diċembru 2005. Għal dan il-għan, huwa sostna b'mod partikolari li l-Artikolu 7(3) tad-Digriet-Liġi Nru 522/85 ma kienx jeskludi l-kumpens tal-persuna responsabbli għall-incident.
- 14 It-Tribunal Judicial de Paredes (qorti tad-distrett ta' Paredes) ċaħdet it-talba ta' J.J. Neto de Sousa sa fejn din kienet tirrigwarda l-kumpens għad-dannu materjali peress li din il-qorti la ma setgħet tiddetermina d-dhul, l-ispejjeż u l-piżijiet finanzjarji ta' J.J. Neto de Sousa, u lanqas sa liema estent id-*decujus* kienet tikkontribwixxi jew kienet ser tikkontribwixxi għad-dhul tal-kopja. L-imsemmija qorti ċaħdet ukoll din it-talba għal dak li jirrigwarda l-kumpens għad-dannu mhux materjali, għar-raġuni li l-kumpens għal dan id-dannu kien eskluż bis-saħħa tal-Artikolu 7(3) tad-Digriet-Liġi Nru 522/85.

- 15 J. J. Neto de Sousa appella minn din is-sentenza quddiem it-Tribunal da Relação do Porto (qorti tal-appell ta' Porto, il-Portugall) unikament għal dak li jirrigwarda l-kumpens għad-dannu materjali. Din il-qorti ċaħdet l-appell billi qieset, essenzjalment, li J. J. Neto de Sousa ma kellu dritt għal ebda kumpens, sa fejn huwa kien is-sewwieq responsabbli għall-inċident li fih il-konjuġi tiegħu, bħala passiġġiera fil-vettura misjuqa minnu, kienet mietet.
- 16 J. J. Neto de Sousa appella quddiem is-Supremo Tribunal de Justiça (qorti suprema) fejn tenna l-argument tiegħu li d-Digriet-Liġi Nru 522/85 ma kienx jeskludi l-kumpens għad-dannu materjali mġarrab mis-sewwieq responsabbli minhabba l-mewt tal-konjuġi tiegħu kkaġunat mill-inċident u fejn sostna li, billi rrifjutatlu d-dritt għal kumpens għad-dannu materjali li jirriżulta mill-mewt tal-konjuġi tiegħu, li kienet passiġġiera fil-vettura implikata fl-inċident, it-Tribunal da Relação do Porto (qorti tal-appell ta' Porto) kisret l-Artikolu 7(3) tad-Digriet-Liġi. J. J. Neto de Sousa talab ukoll lil din il-qorti sabiex tagħmel lill-Qorti tal-Ġustizzja, skont l-Artikolu 267 TFUE, domanda preliminari dwar il-kwistjoni jekk id-dispożizzjonijiet tat-Tieni u tat-Tielet Direttiva jipprekludux il-kumpens għal tali dannu.
- 17 Is-Supremo Tribunal de Justiça (qorti suprema) ċaħdet l-appell. Hija qieset, essenzjalment, li d-dritt għal kumpens ta' J. J. Neto de Sousa kien irregolat kemm mill-Artikolu 495(3) tal-kodiċi ċivili kif ukoll mill-Artikolu 483 ta' dan il-kodiċi, li dan id-dritt jitnissel "fl-isfera legali" tal-persuna li titlob il-kumpens u mhux f'dak tad-*decujus* u li, minhabba s-sewqan kolpevoli tiegħu, J. J. Neto de Sousa ppregudika wiehed mid-drittijiet tiegħu stess. Din il-qorti qieset li skont il-prinċipju ta' *sibi imputet*, id-dritt previst fl-Artikolu 495(3) tal-kodiċi ċivili ma jistax jiġi invokat minn dak li waħdu huwa responsabbli għall-inċident li kkaġuna l-mewt tal-konjuġi tiegħu, passiġġiera fil-vettura misjuqa minnu, u li, konsegwentement, ma kienx hemm lok li J. J. Neto de Sousa jinghata kumpens.
- 18 Għal dak li jirrigwarda t-talba għal deċiżjoni preliminari, is-Supremo Tribunal de Justiça (qorti suprema) qieset essenzjalment li t-Tieni u t-Tielet Direttiva jiddeterminaw is-sistema tal-assigurazzjoni obligatorja filwaqt li jhallu d-dritt nazzjonali jirregola r-responsabbiltà ċivili u li, għalkemm, għal dak li jirrigwarda l-passiġġieri, din is-sistema tidhol sa ċertu punt fil-kamp tad-dritt nazzjonali, ir-regoli tad-Digriet-Liġi Nru 522/85 ma għandhomx l-effett li jeskludu l-applikazzjoni tas-sistema nazzjonali ta' responsabbiltà ċivili, kif prevista fl-Artikolu 495(3) tal-kodiċi ċivili.
- 19 J. J. Neto de Sousa ressaq quddiem it-Tribunal da Comarca do Porto Este (Penafiel) [qorti tad-distrett ta' Porto Este (Penafiel), il-Portugall] azzjoni dikjaratorja ordinarja kontra l-État portugais intiza sabiex dan jiġi kkundannat iħallsu s-somma ta' EUR 245 700, miżjuda bl-interessi, bħala kumpens għad-dannu li huwa ġarrab minhabba l-iżball ġudizzjarju li s-Supremo Tribunal de Justiça (qorti suprema) wettqet meta ċaħdet l-appell tiegħu.
- 20 Billi t-Tribunal da Comarca do Porto Este (Penafiel) [qorti tad-distrett ta' Porto Este (Penafiel)] ċaħdet l-azzjoni ta' J. J. Neto de Sousa, huwa appella quddiem it-Tribunal da Relação do Porto (qorti tal-appell ta' Porto) fejn sostna b'mod partikolari li s-Supremo Tribunal de Justiça (qorti suprema) interpretat b'mod żbaljat l-Artikolu 3 tat-Tieni Direttiva kif ukoll l-Artikolu 1 tat-Tielet Direttiva, li jiggarrantixxu lill-passiġġieri ta' vettura bil-mutur, iżda mhux lis-sewwieq, il-kumpens għall-korrimenti fuq il-persuna li huma jkun soffre minhabba inċident tat-traffiku, u naqset milli twettaq l-obbligi tagħha taht l-Artikolu 267 TFUE. J. J. Neto de Sousa talab ukoll lit-Tribunal da Relação do Porto (qorti tal-appell ta' Porto) sabiex tagħmel lill-Qorti tal-Ġustizzja, skont l-Artikolu 267 TFUE, id-domanda preliminari msemmija fil-punt 16 ta' din is-sentenza.
- 21 Il-qorti tar-rinviju tosserva li s-Supremo Tribunal de Justiça (qorti suprema) ma ddeċidietx dwar jekk il-passiġġiera li mietet kellhiex tinghata kumpens, iżda dwar jekk J. J. Neto de Sousa għandux dritt jew le għal kumpens fid-dawl tal-fatt li huwa kien responsabbli għall-inċident. Il-qorti tar-rinviju tqis li, sabiex jiġi ddeterminat jekk is-Supremo Tribunal de Justiça (qorti suprema) setgħetx tastjeni milli tagħmel domanda preliminari lill-Qorti tal-Ġustizzja, għandu jiġi vverifikat qabelxejn jekk id-dispożizzjonijiet tad-dritt tal-Unjoni invokati kinux ċari u nieqsa minn ambigwià.

- 22 F'dawn iċ-ċirkustanzi, it-Tribunal da Relação do Porto (qorti tal-appell ta' Porto) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li ġejja:

“Id-dispożizzjonijiet tat-[Tieni u tat-Tielet Direttiva] jipprekludu li l-leġiżlazzjoni nazzjonali tipprowdi l-kumpens tax-xufier responsabbli mill-inċident, għad-danni patrimonjali [materjali], fil-każ ta' mewt tal-konjuġi li kien qed jakkumpanjah fil-vettura bħala passigġier (ara l-Artikolu 7(3) tad-[Digriet-Liġi Nru 522/85])?”

### Fuq id-domanda preliminari

- 23 Preliminarjament, għandu jitfakkar li, skont ġurisprudenza stabbilita tal-Qorti tal-Ġustizzja, fil-kuntest tal-proċedura ta' kooperazzjoni bejn il-qorti nazzjonali u l-Qorti tal-Ġustizzja, stabbilita fl-Artikolu 267 TFUE, din tal-aħħar għandha tagħti lill-qorti nazzjonali risposta utli li tgħinha tiddeċiedi l-kawża quddiemha. F'din il-perspettiva, jekk ikun meħtieġ, il-Qorti tal-Ġustizzja għandha tifformula mill-ġdid id-domandi magħmula lilha. Barra minn hekk, jista' jkun meħtieġ li l-Qorti tal-Ġustizzja tiegħu inkunsiderazzjoni r-regoli tad-dritt tal-Unjoni li l-qorti nazzjonali ma tkunx għamlet riferiment għalihom fil-formulazzjoni tad-domanda tagħha (sentenza tal-1 ta' Frar 2017, Município de Palmela, C-144/16, EU:C:2017:76, punt 20 u l-ġurisprudenza ċċitata).
- 24 F'dan il-każ, mid-deċizzjoni tar-rinviju jirriżulta li, fis-sentenza li permezz tagħha hija allegatament kisret id-dispożizzjonijiet tat-Tieni u t-Tielet Direttiva, is-Supremo Tribunal de Justiça (qorti suprema) qieset li d-dritt Portugiż applikabbli, b'mod partikolari l-Artikolu 483 u l-Artikolu 495(3) tal-kodiċi ċivili, ma jippermettux lil J. J. Neto de Sousa jikseb il-kumpens li huwa qed jitlob.
- 25 F'dawn iċ-ċirkustanzi, id-domanda magħmula għandha tinftiehem fis-sens li hija tirreferi għall-kwistjoni dwar jekk il-leġiżlazzjoni tal-Unjoni fil-qasam tal-assigurazzjoni obligatorja għandhiex tiġi interpretata fis-sens li hija tipprekludi leġiżlazzjoni nazzjonali li teskludi d-dritt għas-sewwieq ta' vettura bil-mutur, responsabbli, bi htija tiegħu, għal inċident tat-traffiku li kkaġuna l-mewt tal-konjuġi tiegħu, passigġiera f'din il-vettura, li jingħata kumpens għad-dannu materjali li huwa ġarrab minhabba dan il-mewt.
- 26 F'dan ir-rigward għandu jitfakkar li l-preambolu tal-Ewwel u tat-Tieni Direttiva juru li dawn huma intiżi, minn naħa, li jiżguraw il-moviment liberu kemm tal-vetturi normalment ibbażati fit-territorju tal-Unjoni kif ukoll tal-persuni li jinsabu abbord dawn il-vetturi u, min-naħa l-oħra, li jggarantixxu li l-vittmi tal-inċidenti kkawżati minn dawn il-vetturi jibbenefikaw minn trattament paragonabbli, ikun fejn ikun il-post fit-territorju tal-Unjoni fejn isehh l-inċident (sentenzi tad-9 ta' Ġunju 2011, Ambrósio Lavrador u Olival Ferreira Bonifácio, C-409/09, EU:C:2011:371, punt 23, u tat-23 ta' Ottubru 2012, Marques Almeida, C-300/10, EU:C:2012:656, punt 26).
- 27 L-Ewwel Direttiva, kif ikkompletata mit-Tieni u mit-Tielet Direttiva, timponi fuq l-Istati Membri l-obbligu li jggarantixxu li r-responsabbiltà ċivili fir-rigward tal-użu ta' vetturi bil-mutur normalment ibbażati fit-territorju tagħhom tkun koperta minn assicurazzjoni u tippreċiża, b'mod partikolari, it-tipi ta' danni u t-terzi li jkunu sfaw vittmi li din l-assicurazzjoni għandha tkopri (sentenza tat-23 ta' Ottubru 2012, Marques Almeida, C-300/10, EU:C:2012:656, punt 27 u l-ġurisprudenza ċċitata).
- 28 Madankollu, għandu jitfakkar li l-obbligu ta' kopertura mill-assicurazzjoni għal responsabbiltà ċivili ta' danni kkawżati lil terzi minn vetturi bil-mutur huwa distint mill-portata tal-kumpens ta' dawn id-danni, ibbażat fuq ir-responsabbiltà ċivili tal-assigurat. Fil-fatt, filwaqt li l-ewwel wiehed huwa ddefinit u ggarantit mil-leġiżlazzjoni tal-Unjoni, it-tieni waħda hija rregolata, essenzjalment, mid-dritt nazzjonali (sentenzi tas-17 ta' Marzu 2011, Carvalho Ferreira Santos, C-484/09, EU:C:2011:158, punt 31, u tat-23 ta' Ottubru 2012, Marques Almeida, C-300/10, EU:C:2012:656, punt 28).

- 29 F'dan ir-rigward, il-Qorti tal-Ġustizzja diġà ddecidiet li mill-ghan tal-Ewwel, tat-Tieni u tat-Tielet Direttiva, kif ukoll mill-formulazzjoni tagħhom, jirriżulta li dawn ma humiex intiżi li jarmonizzaw is-sistemi ta' responsabbiltà ċivili tal-Istati Membri u li, fl-istat attwali tad-dritt tal-Unjoni, dawn tal-aħħar jibqgħu liberi li jiddeterminaw is-sistema ta' responsabbiltà ċivili applikabbli għall-incidenti li jirriżultaw mill-użu ta' vetturi bil-mutur (sentenza tat-23 ta' Ottubru 2012, Marques Almeida, C-300/10, EU:C:2012:656, punt 29 u l-ġurisprudenza ċċitata).
- 30 Madankollu, l-Istati Membri huma obbligati jggarantixxu li r-responsabbiltà ċivili fir-rigward tal-użu ta' vetturi bil-mutur applikabbli skont id-dritt nazzjonali tagħhom tkun koperta minn assigurazzjoni konformi mad-dispożizzjonijiet tat-tliet direttivi msemmija hawn fuq (sentenza tat-23 ta' Ottubru 2012, Marques Almeida, C-300/10, EU:C:2012:656, punt 30 u l-ġurisprudenza ċċitata).
- 31 Barra minn hekk, huma għandhom jeżercitaw il-kompetenzi tagħhom b'osservanza tad-dritt tal-Unjoni u d-dispożizzjonijiet nazzjonali li jirregolaw il-kumpens għall-incidenti li jirriżultaw mill-użu ta' vetturi ma jistgħux iċaħħdu lill-Ewwel, lit-Tieni u lit-Tielet Direttiva mill-effettività tagħhom (ara, f'dan is-sens, is-sentenza tat-23 ta' Ottubru 2012, Marques Almeida, C-300/10, EU:C:2012:656, punt 31).
- 32 Il-Qorti tal-Ġustizzja diġà ddecidiet li dawn id-direttivi jiġu mcaħħda minn din l-effettività jekk, fuq il-bażi tal-kontribut tal-vittma għall-okkorrenza tad-dannu, leġislazzjoni nazzjonali, iddefinita fuq il-bażi ta' kriterji generali u astratti, iċcaħħad lill-vittma mid-dritt li tingħata kumpens mill-assigurazzjoni obligatorja, jew inkella tillimita tali dritt b'mod sproporzjonat (sentenzi tad-9 ta' Ġunju 2011, Ambrósio Lavrador u Olival Ferreira Bonifácio, C-409/09, EU:C:2011:371, punt 29, u tat-23 ta' Ottubru 2012, Marques Almeida, C-300/10, EU:C:2012:656, punt 32).
- 33 Madankollu, fil-kawża prinċipali, għandu jiġi osservat li d-dritt għal kumpens ta' J. J. Neto de Sousa huwa affettwat mhux minhabba limitazzjoni tal-kopertura tar-responsabbiltà ċivili fir-rigward tal-użu ta' vetturi bil-mutur fid-dispożizzjonijiet fil-qasam tal-assigurazzjoni, iżda mis-sistema nazzjonali ta' responsabbiltà ċivili applikabbli.
- 34 Fil-fatt, il-leġislazzjoni nazzjonali inkwistjoni fil-kawża prinċipali, kif interpretata mis-Supremo Tribunal de Justiça (qorti suprema), għandha l-effett li teskludi lis-sewwieq ta' vettura bil-mutur, bħala l-persuna responsabbli għal incident tat-traffiku, mid-dritt li jingħata kumpens għad-dannu li huwa jkun ġarrab minhabba dan l-incident.
- 35 Għaldaqstant, din il-leġislazzjoni ma hijiex ta' natura li tillimita l-kopertura ta' assigurazzjoni għar-responsabbiltà ċivili stabbilita għall-persuna assicurata għad-danni kkawżati lil terzi (ara, b'analogija, is-sentenza tat-23 ta' Ottubru 2012, Marques Almeida, C-300/10, EU:C:2012:656, punt 35).
- 36 F'dawn iċ-ċirkustanzi, għandu jiġi kkonstatat li l-leġislazzjoni nazzjonali inkwistjoni fil-kawża prinċipali ma taffettwax il-garanzija, prevista mid-dritt tal-Unjoni, li r-responsabbiltà ċivili li tirriżulta mill-użu ta' vetturi bil-mutur, iddeterminata skont id-dritt nazzjonali applikabbli, tkun koperta minn assigurazzjoni konformi mal-Ewwel, mat-Tieni u mat-Tielet Direttiva (ara, b'analogija, is-sentenza tat-23 ta' Ottubru 2012, Marques Almeida, C-300/10, EU:C:2012:656, punt 38).
- 37 Din il-kunsiderazzjoni ma titqiegħedx inkwistjoni mill-fatt li d-dannu materjali mġarrab minn J. J. Neto de Sousa jirriżulta mill-mewt tal-konjuġi tiegħu, li kienet passiġġiera fil-vettura misjuqa minnu meta huwa kkawża l-incident. Fil-fatt, l-informazzjoni pprovduta mill-qorti tar-rinviju tidher li tindika li l-kawża prinċipali ma tirrigwardax id-dritt għal kumpens għad-dannu mġarrab minn vittma li hija passiġġiera f'vettura implikata f'incident, iżda dak imġarrab mis-sewwieq responsabbli għall-incident.

- 38 Fid-dawl tal-kunsiderazzjonijiet preċedenti, ir-risposta li għandha tingħata għad-domanda magħmula hija li l-Ewwel, it-Tieni u t-Tielet Direttiva għandhom jiġu interpretati fis-sens li huma ma jipprekludux leġislazzjoni nazzjonali li teskludi d-dritt għas-sewwieq ta' vettura bil-mutur, responsabbli, bi htija tiegħu, għal incident tat-traffiku li kkaġuna l-mewt tal-konjuġi tiegħu, passigġiera f'din il-vettura, li jingħata kumpens għad-dannu materjali li huwa garrab minhabba dan il-mewt.

### **Fuq l-ispejjeż**

- 39 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Is-Sitt Awla) taqta' u tiddeċiedi:

**Id-Direttiva tal-Kunsill 72/166/KEE, tal-24 ta' April 1972, dwar l-approssimazzjoni tal-liġijiet tal-Istati Membri li għandhom x'jaqsmu ma' assigurazzjoni kontra responsabbiltà ċivili fir-rigward tal-użu ta' vetturi bil-mutur u l-infurzar tal-obbligu ta' assigurazzjoni kontra din ir-responsabbiltà, it-Tieni Direttiva tal-Kunsill 84/5/KEE, tat-30 ta' Diċembru 1983, dwar l-approssimazzjoni tal-liġijiet tal-Istati Membri li għandhom x'jaqsmu ma' assigurazzjoni kontra r-responsabbiltà ċivili fir-rigward tal-użu ta' vetturi bil-mutur, kif emendata bid-Direttiva 2005/14/KE tal-Parlament Ewropew u tal-Kunsill, tal-11 ta' Mejju 2005, u t-Tielet Direttiva tal-Kunsill 90/232/KEE, tal-14 ta' Mejju 1990, dwar l-approssimazzjoni tal-liġijiet tal-Istati Membri li għandhom x'jaqsmu ma' assigurazzjoni kontra r-responsabbiltà ċivili fir-rigward ta' l-użu ta' vetturi bil-mutur, għandhom jiġu interpretati fis-sens li huma ma jipprekludux leġislazzjoni nazzjonali li teskludi d-dritt għas-sewwieq ta' vettura bil-mutur, responsabbli, bi htija tiegħu, għal incident tat-traffiku li kkaġuna l-mewt tal-konjuġi tiegħu, passigġiera f'din il-vettura, li jingħata kumpens għad-dannu materjali li huwa garrab minhabba dan il-mewt.**

Firem